

FORUM QONAQLARININ BİRGƏYAŞAYIŞ FORMULLARI...



Tugelbai Kazakov, Qırğızistan Respublikası mədəniyyət, turizm və informasiya naziri:

“Mədəniyyətlər arasında dialoq, ünsiyyət – onların yaxınlaşması, yerli mədəniyyətin yenilənməsi, mədəniyyətin bəzi sahələrinin modernləşdirilməsi deməkdir. Bu işə mənəvi zənginləşmədir. Mənəvi dəyərlər olmadan heç bir inkişaf mümkün deyil. Bilki forumun intellektual zəmini çox doğru yola istiqamətlənib. Müzakirə olunan məsələlərdə tarixi-mədəni abidələrin qorunub saxlanması məqamı, başqa sözlə, turizm sahəsinin inkişafı ilə bilavasitə bağlı olan məsələ “qırmızı” xətlə keçir. Bu mənada Azərbaycan məsələyə vaxtında və yüksək səviyyədə diqqət ayırıb. Burada sonuncu dəfə 1986-cı ildə olmuşam. İndi sanki başqa şəhərə düşmüşəm. Bakı dünyanın istənilən ən gözəl şəhəri ilə rəqabətə girə bilər. Azərbaycanın mədəniyyət xadimləri arasında dostluq-tanışlıq münasibətində olduğum bir sıra şəxslər var. Mərhum Müslüm Maqomayevlə gözəl əlaqələrimiz vardı...”



İqor Şarov, Moldovanın mədəniyyət nazirinin müavini:

“Əlbəttə, bu forumun əhəmiyyəti şübhəsizdir. Məhz buna görə artıq dördüncü dəfə keçirilir, ənənəvi hal alıb, “Bakı prosesi” adını doğruldub. Müzakirələr təkcə bürolarda deyil, kuluvarlarda da aparılır. Müzakirə obyektini kimi seçilən məsələlər aidiyyəti şəxslərə işlərindəki nöqsanlardan və nailiyyətlərdən bəhs etməyə imkan verir. Qeyd etməliyəm ki, bizim mədəni tədbirlər təqvimində bu forumun ayrıca yeri var. Ümumiyyətlə, Moldovada Azərbaycanın multikulturalizm sahəsindəki təcrübəsi yüksək qiymətləndirilir. Bu təcrübə dünyanın istənilən ölkəsi üçün gərəklidir. Bilin ki, biz həmişə azərbaycanlı dostlarımızın yanındaıyıq”.



David Qotsilidze, Tbilisi Dövlət Universitetinin Rusiya və Slavyanşünaslıq İnstitutunun direktoru:

“Forumun adından da göründüyü kimi, bütün problemlər global xarakter daşıyır. Bu globalıq təkcə nəzəri yox, həm də praktik səciyyəyə malikdir. O mənada ki bütün böyük işlər şəxsi münasibətlər zəminində gerçəkləşir. Bu qədər adamın bir yerə toplaşması və fikir mübadiləsi aparması problemlərin yeni həll yollarının tapılmasına şərait yaradır. Burda daha bir prinsipial detal çox vacibdir. Multikulturalizm Almaniyada, İngiltərədə, Fransada iflasa uğradı, çünki bu ölkələr qeyri-əlaqəli mədəniyyətə mənsub insanlarla qarşılıqlı əlaqə qurmaq sahəsində təcrübəyə malik deyillər. Azərbaycanda isə həmin model əsrlərboyu formalaşmış. Hətta müxtəlif variantları əmələ gəlib. Buna misal olaraq müxtəlif dinlərə mənsub insanların qohum olmasını göstərmək olar. Gürcülər və azərbaycanlılar bu mənada unikal nümunələri ilə öyünə bilərlər”.



Pyotr Taraça, Varşava Universiteti Şərq fakültəsinin dekani:

"Bu cür görüşlər, müzakirələr hardan gəldiyimizin fərqlində olmağa, özümüzü tanımağa bizə kömək edir. Belə olanda anlaşma daha mümkün olur. "Bakı prosesi", əlbəttə, çox önəmli təzahürdür. Və belə görüşlər daha çox olmalıdır ki, dünyanın müxtəlif ölkələrində baş verən problemlərin həlli yubanmasın. Bakıya ilk səfərimdir. Ölkəniz, paytaxtınız haqqında çox eşitmişəm... Eşitdiklərimin şahidi olmaq və hətta daha artıq təəssüratlar qazanmaq çox xoşdur..."



Mustafa Araç, Ankara Bələdiyyəsinin xarici işlər müdürü:

"Forumun təşkilatı tərəfi ən yüksək səviyyədədir. Qaldırılan məsələlər son dərəcə qlobaldır. Forumun işinə gəlincə isə mən çox istədim ki, Türkiyə nümayəndə heyətinin debatlarda iştirakı cümhuriyyətimizin mədəniyyət nazirinin çıxışı ilə məhdudlaşmaydı; məsələn, terrorizmlə mübarizəyə həsr edilmiş paneldə türkiyəli nümayəndənin də məruzə ilə çıxışı məqsədəuyğun olardı. Çünki həm Azərbaycanın, həm də Türkiyənin bu probleminin səbəbinin adı Ermənistandır. Bələdiyyəmiz Xocalı soyqırımını dünyaya tanıtmaq istiqamətində Azərbaycanın Türkiyədəki səfirliyi ilə bir çox işlər görüb. Foruma dəvət almaq bizə böyük şərəf və Bakıya gəlib belə bir faciə yaşamış ölkənin hazırkı durumu ilə yaxından tanış olmaq imkanı verdi. Bakının gözəlliyini ilk dəfə gördüyüm üçün çaşqınlıq içindəyəm. Belə gözləməirdim..."



Nizami Məmmədov, Moskva Qloballaşma və Dayanıqlı İnkişaf İnstitutunun direktoru:

"Forumda müzakirəyə çıxarılan bütün mövzular aktual və öz həllini gözləyən problemlərə həsr olunub. Konkret şəkildə YUNESKO-nun fəaliyyətinin istiqamətlərindən birini təşkil edir. Burada iki məsələ kəşisir. Dayanıqlı inkişaf və müxtəlif mədəniyyətlərin qarşılıqlı əlaqəsi. Mədəniyyətlərin qarşılıqlı əlaqəsi olmadan dayanıqlı inkişaf mümkün deyil. Dayanıqlı inkişaf problemi, əlbəttə, çoxtərəflidir, həm kulturoloji, həm iqtisadi, həm də sosial məsələləri əhatə edir. Və bütün bu tərəflər mədəniyyət anlamında birləşir. Bu mənada Mədəniyyətlərarası Dialoq Forumu çox mühüm əhəmiyyət kəsb edir, Azərbaycanın qaldırılan məsələlərdəki yerinin və rolunun önəmini qabardır və sözsüz ki, müzakirə mövzularının həllinə öz töhfəsini verəcək". ♦

Samirə Behbudqızı